

မကွေးတိုင်းဒေသကြီးကျေးရွာထင်းစိုက်ခင်းဥပဒေ
(၂၀၁၃ ခုနှစ်၊ မကွေးတိုင်းဒေသကြီးလွှတ်တော်ဥပဒေအမှတ်- ၇။)
၁၃၇၅ ခုနှစ်၊ နတ်တော်လဆန်း (၇) ရက်
(၂၀၁၃ ခုနှစ်၊ ဒီဇင်ဘာလ ၉ ရက်)

နိဒါန်း

၂၀၀၈ ခုနှစ်၊ ပြည်ထောင်စုသမ္မတမြန်မာနိုင်ငံတော် ဖွဲ့စည်းပုံအခြေခံ ဥပဒေပုဒ်မ ၁၈၈ အရ အပ်နှင်းထားသော လုပ်ပိုင်ခွင့်ကိုကျင့်သုံးလျက် မကွေးတိုင်းဒေသကြီးအတွင်း ကျေးရွာထင်း စိုက်ခင်း ဆိုင်ရာလုပ်ငန်းများကို စနစ်တကျအကောင်အထည်ဖော်ဆောင်ရွက်နိုင်ရန်အတွက် မကွေးတိုင်းဒေသ ကြီးလွှတ်တော်သည် ဤဥပဒေကို ပြဋ္ဌာန်းလိုက်သည်။

အခန်း(၁)

အမည်နှင့် အဓိပ္ပာယ်ဖော်ပြချက်

- ၁။ ဤဥပဒေကို မကွေးတိုင်းဒေသကြီး ကျေးရွာထင်းစိုက်ခင်းဥပဒေဟု ခေါ်တွင်စေရမည်။
- ၂။ ဤဥပဒေတွင်ပါရှိသော အောက်ပါစကားရပ်များသည် ဖော်ပြပါအတိုင်း အဓိပ္ပာယ်သက်ရောက် စေရ မည်-
 - (က) ကြိုးဝိုင်းတော ဆိုသည်မှာ သစ်တောဥပဒေအရ ကြိုးဝိုင်းတောအဖြစ် ဖွဲ့စည်းထားသောနယ် မြေကိုဆိုသည်။
 - (ခ) ကြိုးပြင်ကာကွယ်တော ဆိုသည်မှာ သစ်တောဥပဒေအရ ကြိုးပြင်ကာကွယ်တော အဖြစ်သတ်မှတ် ကြေညာထားသော နယ်မြေကို ဆိုသည်။
 - (ဂ) အစိုးရစီမံခန့်ခွဲခွင့်ရှိသောမြေ ဆိုသည်မှာ တည်ဆဲဥပဒေတစ်ရပ်ရပ်အရ အစိုးရဌာန၊ အဖွဲ့အစည်း သို့မဟုတ် ပုဂ္ဂိုလ်တစ်ဦးဦးက စိုက်ပျိုးလုပ်ကိုင်ခွင့် လက်ဝယ်ထားခွင့်၊ အသုံးပြုခွင့်၊ အကျိုးခံစားခွင့်၊ ဆက်ခံခွင့် သို့မဟုတ် လွှဲပြောင်းပိုင်ခွင့်ရှိသော မြေမှအပအခြားမြေများကို ဆိုသည်။
 - (ဃ) ထင်း ဆိုသည်မှာ လောင်စာအဖြစ်သာ အသုံးပြုရန်သင့်လျော်သော သစ်ပင်၊ သစ်ပိုင်း သို့မဟုတ် သစ်စ ကိုဆိုသည်။
 - (င) ထင်းစိုက်ခင်း ဆိုသည်မှာ သစ်တောဦးစီးဌာနက နှစ်အကန့်အသတ်အလိုက် စိုက်ပျိုးပေးပြီးနောက် ကျေးရွာပိုင်အဖြစ် ဆက်လက် ထိန်းသိမ်းသုံးစွဲရန် လွှဲပြောင်းပေးသည့် ထင်းစိုက်ခင်းကိုဆိုသည်။
 - (စ) ကျေးရွာထင်းစိုက်ခင်း ဆိုသည်မှာ ကျေးရွာလူထုက စုပေါင်းလုပ်အားဖြင့် စိုက်ပျိုး၍ဖြစ်စေ၊ သဘာဝအလျောက် ပေါက်ရောက်သော သစ်တောကိုဖြစ်စေ ထိန်းသိမ်းသုံးစွဲသော ကျေးရွာထင်းစိုက် ခင်းကို ဆိုသည်။
 - (ဆ) တိုင်းဒေသကြီး ဆိုသည်မှာ မကွေးတိုင်းဒေသကြီးကို ဆိုသည်။
 - (ဇ) အစိုးရအဖွဲ့ ဆိုသည်မှာ မကွေးတိုင်းဒေသကြီးအစိုးရအဖွဲ့ကို ဆိုသည်။
 - (ဈ) ဝန်ကြီးဌာန ဆိုသည်မှာ မကွေးတိုင်းဒေသကြီး သစ်တော၊ သတ္တုနှင့်စွမ်းအင်ဝန်ကြီးဌာနကိုဆို သည်။
 - (ည) ဝန်ကြီး ဆိုသည်မှာ မကွေးတိုင်းဒေသကြီး သစ်တော၊ သတ္တုနှင့် စွမ်းအင်ဝန်ကြီးဌာန၊ ဝန်ကြီး ကိုဆိုသည်။

- (င) ညွှန်ကြားရေးမှူး ဆိုသည်မှာ မကွေးတိုင်းဒေသကြီး သစ်တောဦးစီးဌာန၊ အကြီးအမှူးကို ဆိုသည်။
- (ဌ) သစ်တောအရာရှိ ဆိုသည်မှာ မကွေးတိုင်းဒေသကြီး ခရိုင် သို့မဟုတ် မြို့နယ်သစ်တောဦးစီးဌာန၏ အကြီးအကဲကိုဆိုသည်။
- (ည) သစ်တောဝန်ထမ်း ဆိုသည်မှာ သစ်တောဦးစီးဌာန၏ တောကြပ်မှညွှန်ကြားရေးမှူး အထိအဆင့် ဆင့်သော သစ်တောစီမံခန့်ခွဲမှုဆိုင်ရာ ဝန်ထမ်းများကို ဆိုသည်။
- (ဃ) ကော်မတီ ဆိုသည်မှာ ဤဥပဒေအရ ဖွဲ့စည်းပေးထားသော ကျေးရွာထင်းစိုက်ခင်းကြီးကြပ်ရေး ကော်မတီကို ဆိုသည်။
- (ဏ) အသုံးပြုသူများအဖွဲ့ ဆိုသည်မှာ သက်ဆိုင်ရာကျေးရွာထင်းစိုက်ခင်းကို စိုက်ပျိုးထိန်းသိမ်းသုံး စွဲရန် ကော်မတီ၏ ခွင့်ပြုချက်ဖြင့် ဖွဲ့စည်းထားသော အစုအဖွဲ့ကို ဆိုသည်။
- (တ) ခွင့်ပြုမိန့် ဆိုသည်မှာ ဤဥပဒေအရ ကျေးရွာထင်းစိုက်ခင်း တည်ထောင်ခွင့်၊ ထုတ်ယူခွင့်၊ သယ်ယူ ရွှေ့ပြောင်းနိုင်ရန် သစ်တောဥပဒေအရ ထုတ်ပေးသည့် အမိန့်များကို ဆိုသည်။
- (ထ) သစ်တောထွက်ပစ္စည်း ဆိုသည်မှာ သစ်တောနယ်မြေနှင့် အစိုးရက စီမံခန့်ခွဲခွင့်ရှိသော မြေတွင် ပေါက်ရောက်နေသော သို့မဟုတ် တွေ့ရှိရသော သစ်ပင်၊ သစ်ရွက်၊ ပန်း၊ သစ်သီးနှင့် ယင်းတို့မှထွက်ရှိ သော ပစ္စည်းများကို ဆိုသည်။ ယင်းစကားရပ်တွင် တောတိရစ္ဆာန်များ၊ ပိုးမွှားများ၊ ယင်းတို့၏ အစိတ် အပိုင်းများနှင့် ယင်းတို့မှထွက်ရှိသော ပစ္စည်းများလည်းပါဝင်သည်။

အခန်း(၂)

ရည်ရွယ်ချက်များ

၃။ ဤဥပဒေ၏ ရည်ရွယ်ချက်များမှာ အောက်ပါအတိုင်းဖြစ်သည်-

- (က) နိုင်ငံတော်အစိုးရ၏ သဘာဝပတ်ဝန်းကျင် ထိန်းသိမ်းရေးဆိုင်ရာမူဝါဒကို အကောင်အထည်ဖော် ရန်၊
- (ခ) မြေလွတ်မြေရိုင်းများ၊ ပျက်စီးနေသော ကာကွယ်တောများတွင် ကျေးရွာထင်း စိုက်ခင်းများထူ ထောင်ခြင်းဖြင့် ဒေသဖွံ့ဖြိုးရန်နှင့် သဘာဝပတ်ဝန်းကျင် ထိန်းသိမ်းရန်၊
- (ဂ) မြေအသုံးချမှုတန်ဖိုး ပိုမိုရရှိစေရန်နှင့် သစ်တောထိန်းသိမ်းကာကွယ်ရန်၊
- (ဃ) ကျေးရွာလူထုက စုပေါင်းစိုက်ပျိုးပြီး ထိန်းသိမ်းထုတ်ယူသုံးစွဲခြင်းဖြင့် သဘာဝလောင်စာပိုမို အသုံးပြုနိုင်ရန်၊
- (င) တိုင်းဒေသကြီးဘဏ္ဍာရန်ပုံငွေအတွက် ရသင့်ရထိုက်သည့် အခွန်အခများ ရရှိစေရန်၊
- (စ) ကျေးရွာထင်းစိုက်ခင်းများကို ဥပဒေနှင့်အညီ စီမံခန့်ခွဲခြင်းနှင့် အရေးယူဆောင်ရွက်ခြင်းပြုနိုင် စေရန်။

အခန်း(၃)

ကျေးရွာထင်းစိုက်ခင်းတည်ထောင်ခြင်း

၄။ ကျေးရွာထင်းစိုက်ခင်း တည်ထောင်လိုသူသည် သစ်တောဦးစီးဌာန၏ သတ်မှတ်ချက်များနှင့်အညီ ညွှန်ကြားရေးမှူးထံသို့ လျှောက်ထားရမည်။

၅။ ညွှန်ကြားရေးမှူးသည် ကျေးရွာထင်းစိုက်ခင်း တည်ထောင်ခွင့်ပြုရန် လျှောက်ထားသော မြေ၏ တည်နေရာ၊ နယ်နိမိတ်၊ မြေဧရိယာအကျယ်အဝန်းတို့ကို စိစစ်သတ်မှတ်၍ အစိုးရအဖွဲ့၏ သဘော တူညီချက်အရ ဝန်ကြီး၏ ခွင့်ပြုချက်ဖြင့် ဆောင်ရွက်ရမည်။

၆။ ဝန်ကြီး၏ ခွင့်ပြုချက်ဖြင့် ကြိုးပြင်ကာကွယ်တော၊ ထင်းစိုက်ခင်းတောနှင့် အစိုးရစီမံခန့်ခွဲခွင့် ရှိသော မြေများအပါအဝင်ပိုင်ရှင်၏ ခွင့်ပြုချက်ရရှိပြီးသော ပုဂ္ဂလိကပိုင်မြေများ၊ အစိုးရအဖွဲ့အစည်းများ သို့မဟုတ် အစိုးရအဖွဲ့အစည်းမဟုတ်သော မြေများတွင် ကျေးရွာထင်းစိုက်ခင်းများ ထူထောင်နိုင်သည်။

အခန်း(၄)

ကော်မတီဖွဲ့စည်းခြင်းနှင့် ကော်မတီ၏ လုပ်ငန်းတာဝန်များ

၇။ ဝန်ကြီးသည် ခရိုင် သို့မဟုတ် မြို့နယ်ကျေးရွာထင်းစိုက်ခင်း ကြီးကြပ်ရေး ကော်မတီကို အဖွဲ့ဝင်ခုနစ် ဦးမှ ကိုးဦးအထိ ပါဝင်ဖွဲ့စည်းနိုင်သည်။ ဥက္ကဋ္ဌနှင့် အတွင်းရေးမှူးတို့ကို သတ်မှတ်ပေးရမည်။

၈။ ကော်မတီကို အောက်ပါဌာနအကြီးအကဲများ၊ မြို့မိမြို့ဖ ကိုယ်စားလှယ်များဖြင့် ဖွဲ့စည်းနိုင်သည်-

- (က) အထွေထွေအုပ်ချုပ်ရေးဦးစီးဌာန၊
- (ခ) မြေစာရင်းဦးစီးဌာန၊
- (ဂ) သစ်တောဦးစီးဌာန၊
- (ဃ) အပူပိုင်းဒေသစိမ်းလန်းစိုပြည်ရေးဦးစီးဌာန၊
- (င) မြန်မာ့သစ်လုပ်ငန်း၊
- (စ) မြို့မိမြို့ဖ ကိုယ်စားလှယ်များ။

၉။ ကော်မတီ၏သက်တမ်းသည် စတင်ဖွဲ့စည်းသည့်နေ့မှစ၍ ၅ နှစ် ဖြစ်သည်။

၁၀။ ကော်မတီ၏ လုပ်ငန်းတာဝန်များမှာ အောက်ပါအတိုင်းဖြစ်သည်-

- (က) ညွှန်ကြားရေးမှူးမှ စိစစ်ရန်ပေးပို့လာသော ကျေးရွာထင်းစိုက်ခင်း တည်ထောင်ခွင့်ပြုရန် လျှောက် ထားလွှာများကို စိစစ်၍ ပြန်လည်တင်ပြခြင်း၊
- (ခ) ကျေးရွာထင်းစိုက်ခင်း မြေနေရာရွေးချယ်မှုကို စစ်ဆေးတင်ပြခြင်း၊
- (ဂ) ကျေးရွာထင်းစိုက်ခင်းလုပ်ငန်းအဆင့်ဆင့်တွင် သစ်တောဦးစီးဌာနနှင့် ကျေးရွာလူထုအကြား လုပ်ငန်းများ ညှိနှိုင်းပေါင်းစပ်ပေးခြင်း၊
- (ဃ) ကျေးရွာထင်းစိုက်ခင်း လုပ်ငန်းအဆင့်ဆင့်တွင် စည်းကမ်းဖောက်ဖျက်မှုများကို စီမံခန့်ခွဲရေး နည်းလမ်းအရ အရေးယူခြင်း၊

- (င) ကျေးရွာထင်းစိုက်ခင်းများမှ ထုတ်ယူသုံးစွဲခြင်းနှင့် ပြန်လည်စိုက်ပျိုးရေးတို့ကို စည်းကမ်းတကျ ဖြစ်စေရေးအတွက် ကြီးကြပ်ခြင်း၊
- (စ) ကျေးရွာထင်းစိုက်ခင်းများ တိုးတက်အောင်မြင်စေရေးအတွက် လိုအပ်သော အကြံပြုချက်များကို ညွှန်ကြားရေးမှူး၊ ဝန်ကြီးတို့ထံ တင်ပြခြင်း၊
- (ဆ) အသုံးပြုသူများအဖွဲ့ ဖွဲ့စည်းခြင်း၊
- (ဇ) ကျေးရွာထင်းစိုက်ခင်းများ အသုံးပြုသူများစာရင်း ပြောင်းလဲမှုရှိပါက စိစစ်၍အတည်ပြုပေးခြင်း။

အခန်း(၅)

သစ်တောအရာရှိ၏ တာဝန်နှင့် လုပ်ပိုင်ခွင့်များ

၁၁။ သစ်တောအရာရှိ၏ တာဝန်နှင့် လုပ်ပိုင်ခွင့်များမှာ အောက်ပါအတိုင်း ဖြစ်သည်-

- (က) ကျေးရွာထင်းစိုက်ခင်းနှင့်စပ်လျဉ်း၍ စတင်စိုက်ပျိုးတည်ထောင်သည့်ခုနှစ်တွင် ဒေသလိုအပ် ချက်နှင့် ကိုက်ညီသောပျိုးပင်များကို ဖြန့်ဝေပေးခြင်း၊
- (ခ) ကျေးရွာထင်းစိုက်ခင်းအား ထိန်းသိမ်းကာကွယ်ခြင်းအတွက် နည်းပညာများ အသိပေးခြင်း ၊ ညွှန် ပြပေးခြင်း၊
- (ဂ) ကျေးရွာထင်းစိုက်ခင်းဆိုင်ရာ လုပ်ငန်းများကို စနစ်တကျ မှတ်တမ်းထားရှိ၍ထိန်းသိမ်း ဆောင်ရွက်ခြင်း၊
- (ဃ) ကျေးရွာထင်းစိုက်ခင်းများ၏ အသုံးပြုသူများအဖွဲ့က စိုက်ခင်း စီမံအုပ်ချုပ်ခြင်း၊ ခုတ်ယူ ထုတ်လုပ်ခြင်း၊ ပြန်လည် စိုက်ပျိုးခြင်းဆိုင်ရာ စီမံချက်များ ရေးဆွဲရာတွင်အထောက်အပံ့ ဖြစ်စေရန် ကြီးကြပ်ခြင်း၊ ကူညီခြင်း၊
- (င) ကျေးရွာထင်းစိုက်ခင်းမှ ထုတ်ယူသောထင်းများကို ကျေးရွာအတွက် အသုံးပြုခြင်းမှအပ ရောင်း ဝယ်ဖောက်ကားမှုအတွက် ဖြစ်လျှင် သတ်မှတ်ထားသော အခွန်အခကောက်ခံခြင်း၊
- (စ) ကျေးရွာထင်းစိုက်ခင်းမှ ထွက်ရှိသော ထင်းနှင့်သစ်တောထွက် ပစ္စည်းများသယ်ယူရွှေ့ပြောင်းခြင်း ကို သစ်တောဦးစီးဌာန၏ လုပ်ထုံးလုပ်နည်းနှင့်အညီ စစ်ဆေးခြင်း၊ ကြီးကြပ်ခြင်း၊ ခွင့်ပြုခြင်း၊ အရေး ယူခြင်း၊
- (ဆ) ကျေးရွာထင်းစိုက်ခင်း တည်ထောင်ထားသည့် မြေအား အခြားမြေ အဖြစ် ပြောင်းလဲအသုံးပြုမှု၊ လွှဲပြောင်းရောင်းချမှု အဆောက်အဦ ဆောက်လုပ်နေထိုင်မှုများမရှိစေရေးအတွက် စစ်ဆေးကြီးကြပ် ခြင်း၊
- (ဇ) သစ်တောဥပဒေအရ တားမြစ်ချက်များနှင့် ပတ်သက်၍ အသိပညာပေးခြင်း။

အခန်း (၆)

ကျေးရွာထင်းစိုက်ခင်းတည်ထောင်သူ၏ လုပ်ငန်းတာဝန်များ

- ၁၂။ ကျေးရွာထင်းစိုက်ခင်း တည်ထောင်လိုသူသည် သစ်တောဦးစီးဌာနက သတ်မှတ်သည့် နည်းလမ်း များနှင့်အညီ လျှောက်ထားရမည်။
- ၁၃။ ကျေးရွာထင်းစိုက်ခင်း တည်ထောင်လိုသူသည် ကော်မတီ၏ခွင့်ပြုချက်ဖြင့် အသုံးပြုသူများ အဖွဲ့ကို ဖွဲ့စည်းရမည်။ အသုံးပြုသူများအဖွဲ့သည် ကော်မတီ၏ ကြီးကြပ်မှုခံယူ၍ ကျေးရွာထင်းစိုက်ခင်း လုပ်ငန်းအဆင့်ဆင့်ကို

ဆောင်ရွက်ရမည်။ အသုံးပြုသူများအဖွဲ့သည် ဝန်ကြီးဌာနကထုတ်ပြန်သော ဒေသခံပြည်သူ့အစုအဖွဲ့ပိုင် သစ်တောလုပ်ငန်းဆိုင်ရာ ညွှန်ကြားချက်များနှင့်အညီ ကျေးရွာထင်းစိုက် ခင်းလုပ်ငန်းအဆင့်ဆင့်ကို ဆောင်ရွက်ရမည်။
၁၄။ ကျေးရွာထင်းစိုက်ခင်းတည်ထောင်သူ သို့မဟုတ် အသုံးပြုသူများအဖွဲ့တို့သည် အောက်ပါ လုပ်ငန်း တာဝန်များကို ဆောင်ရွက်ရမည်-

- (က) သစ်တောဦးစီးဌာနက ဖြန့်ဝေပေးသော နည်းပညာများအတိုင်း ဆောင်ရွက်ရန်၊
- (ခ) ကျေးရွာထင်းစိုက်ခင်းဆိုင်ရာ လုပ်ငန်းများကို စနစ်တကျ မှတ်တမ်းထားရှိရန်၊
- (ဂ) ကျေးရွာထင်းစိုက်ခင်းအတွက် စီမံအုပ်ချုပ်ခြင်း၊ စိုက်ပျိုးခြင်း၊ ခုတ်ယူထုတ်လုပ်ခြင်း၊ ပြန်လည် စိုက်ပျိုးခြင်းဆိုင်ရာ စီမံချက်ရေးဆွဲတင်ပြရန်၊
- (ဃ) ကျေးရွာထင်းစိုက်ခင်း တည်ထောင်သည့်မြေအား အခြားမြေအဖြစ် ပြောင်းလဲအသုံးပြုခြင်း၊ လွှဲပြောင်းရောင်းချခြင်း၊ အဆောက်အဦဆောက်လုပ်နေထိုင်ခြင်း မပြုရန်၊
- (င) ကျေးရွာထင်းစိုက်ခင်းအတွက် သဘာဝအလျောက် ပေါက်ရောက်နေသော သစ်တောဥပဒေအရ တားမြစ်ထားသည့် သစ်ပင်များနှင့်ပတ်သက်၍ သစ်တောဦးစီးဌာနသို့စနစ်တကျ တင်ပြထိန်းသိမ်းထား ရန်၊
- (စ) ကျေးရွာထင်းစိုက်ခင်းမှ ထုတ်ယူသော ထင်းအား ရောင်းဝယ်ဖောက်ကားခြင်းပြုပါက သတ်မှတ် ထားသော အခွန်အခပေးဆောင်ရန်၊
- (ဆ) ကျေးရွာထင်းစိုက်ခင်းမှ သစ်ပင်များအား အပြောင်ခုတ်လှဲခြင်းမပြုဘဲ ခေါင်နှိမ်ခြင်း၊ ကိုင်းချိုင့် ခြင်းစနစ်များဖြင့် ထုတ်ယူသုံးစွဲရန်။

အခန်း(၇)

စစ်ဆေးခြင်းနှင့် စီမံခန့်ခွဲရေးနည်းလမ်းအရ အရေးယူခြင်း

၁၅။ ကော်မတီသည် ကျေးရွာထင်းစိုက်ခင်းများ တည်ထောင်ခြင်း၊ ထိန်းသိမ်းပြုစုခြင်း၊ ကာကွယ်ခြင်း၊ ခုတ်လှဲထုတ်လုပ်ခြင်း လုပ်ငန်းအဆင့်ဆင့်ကို စစ်ဆေးရမည်။

၁၆။ သစ်တောအရာရှိသည် ကျေးရွာထင်းစိုက်ခင်းများ၏ လုပ်ငန်းအဆင့်ဆင့်ကို သစ်တောဦးစီးဌာန ၏ လုပ်ထုံးလုပ်နည်း၊ စံချိန်စံညွှန်းများနှင့် ညီညွတ်စေရန် စစ်ဆေးရမည်။

၁၇။ မည်သူမဆို သတ်မှတ်ထားသော စည်းကမ်းချက်၊ ညွှန်ကြားချက်များကို ဖောက်ဖျက်လျှင်ဖြစ်စေ သို့မဟုတ် လိုက်နာဆောင်ရွက်ရန် ပျက်ကွက်လျှင်ဖြစ်စေ ထိုသူကို ကော်မတီသည်အောက်ပါ စီမံခန့်ခွဲ ရေးပြစ်ဒဏ်များ ချမှတ်နိုင်သည်-

- (က) သတ်မှတ်ထားသော ဒဏ်ကြေးငွေပေးဆောင်စေခြင်း၊
- (ခ) ကျေးရွာထင်းစိုက်ခင်းအသုံးပြုသူများစာရင်းမှ ပယ်ဖျက်ခြင်း၊
- (ဂ) ကာလသတ်မှတ်၍ ထင်းထုတ်ယူသုံးစွဲခြင်းမှ တားမြစ်ခြင်း။

၁၈။ သစ်တောအရာရှိသည် ကျေးရွာသုံးထင်းစိုက်ခင်းမှ ထုတ်ယူသော ထင်းကိုသတ်မှတ်ထားသည့် အခွန်အခ ပေးဆောင်ခြင်းမပြုဘဲ ရောင်းဝယ်ဖောက်ကားသူအား ကျပ်ငါးထောင်ထက်မပိုသော ဒဏ် ကြေးငွေနှင့် သတ်မှတ်ထားသော အခွန်အခပေးဆောင်စေပြီး ဆက်လက်ရောင်းချ ခွင့်ပြုနိုင်သည်။ ပေး ဆောင်ရန် ပျက်ကွက်ပါက ထင်းကိုထိန်းသိမ်းထားခြင်း၊ ကျေးရွာပိုင်ထင်း အဖြစ်သိမ်းဆည်းခြင်း ပြုနိုင်သည်။

အခန်း(၈)

အယူခံခြင်း

၁၉။ (က) ဤဥပဒေအရ ကော်မတီ သို့မဟုတ် သစ်တောအရာရှိက ချမှတ်ထားသောအမိန့် သို့မဟုတ် ဆုံးဖြတ်ချက်ကို မကျေနပ်သူသည် ယင်းအမိန့် သို့မဟုတ် ဆုံးဖြတ်ချက်ကိုချမှတ်သည့် နေ့မှရက်ပေါင်း ၃၀ အတွင်း ညွှန်ကြားရေးမှူးထံ သတ်မှတ်ထားသည့်အတိုင်း အယူခံဝင်နိုင်သည်။

(ခ) ညွှန်ကြားရေးမှူးသည် ကော်မတီ သို့မဟုတ် သစ်တောအရာရှိက ချမှတ်သည့်အမိန့် သို့မဟုတ် ဆုံးဖြတ်ချက်ကို အတည်ပြုခြင်း၊ ပြင်ဆင်ခြင်း သို့မဟုတ် ပယ်ဖျက်ခြင်း ပြုနိုင်သည်။

၂၀။ (က) ဤဥပဒေအရ ညွှန်ကြားရေးမှူးက ချမှတ်သောအမိန့် သို့မဟုတ် ဆုံးဖြတ်ချက်ကို မကျေနပ် သူသည် ယင်းအမိန့် သို့မဟုတ် ဆုံးဖြတ်ချက်ကို ချမှတ်သည့်နေ့မှရက်ပေါင်း ၆၀ အတွင်း ဝန်ကြီးထံ အယူခံဝင်နိုင်သည်။

(ခ) ဝန်ကြီးသည် ညွှန်ကြားရေးမှူးက ချမှတ်သည့်အမိန့် သို့မဟုတ် ဆုံးဖြတ်ချက်ကို အတည်ပြုခြင်း၊ ပြင်ဆင်ခြင်း သို့မဟုတ် ပယ်ဖျက်ခြင်း ပြုနိုင်သည်။

(ဂ) ဝန်ကြီး၏ဆုံးဖြတ်ချက်သည် အပြီးအပြတ် ဖြစ်စေရမည်။

အခန်း(၉)

တားမြစ်ချက်

၂၁။ မည်သူမဆို ကျေးရွာထင်းစိုက်ခင်းအတွင်းရှိ သစ်ပင်များကို ကော်မတီ၏ ခွင့်ပြုချက်မရှိဘဲ ခုတ် လှဲခြင်း၊ ပိုင်းဖြတ်ခြင်း၊ သင်းသတ်ခြင်း၊ ထစ်မှတ်ခြင်း၊ ချိုးဖြတ်ခြင်း၊ ဖောက်ထွင်းခြင်း၊ မီး သို့မဟုတ် အခြားနည်းဖြင့် ပျက်စီးစေခြင်း မပြုရ။

၂၂။ မည်သူမဆို ကျေးရွာထင်းစိုက်ခင်းအတွင်းသို့ ကျူးကျော်ဝင်ရောက်ခြင်း၊ ကျူးကျော်နေထိုင်ခြင်း မပြုရ။

၂၃။ မည်သူမဆို ကျေးရွာထင်းစိုက်ခင်းမှထွက်ရှိသော ထင်းနှင့် သစ်တောထွက် ပစ္စည်းတစ်ခုခုကို ခိုး ယူခြင်း မပြုရ။

၂၄။ မည်သူမဆို ကျေးရွာထင်းစိုက်ခင်းတည်ထောင်ခွင့်ပြုသည့် မြေကို ခွင့်ပြုချက်မရှိဘဲ အခြားမြေ အဖြစ် ပြောင်းလဲအသုံးပြုခြင်း၊ အဆောက်အဦ ဆောက်လုပ်နေထိုင်ခြင်း၊ လွှဲပြောင်းရောင်းချခြင်း မပြုရ။

အခန်း(၁၀)

ပြစ်မှုနှင့် ပြစ်ဒဏ်များ

၂၅။ မည်သူမဆို ပုဒ်မ ၂၁ ပါ ပြဋ္ဌာန်းချက်တစ်ရပ်ရပ်ကို ဖောက်ဖျက်ကျူးလွန်ကြောင်း ပြစ်မှုထင်ရှား စီရင်ခြင်းခံရလျှင် ခြောက်လအထိ ထောင်ဒဏ်ဖြစ်စေ၊ ကျပ်တစ်သောင်းအထိ ငွေဒဏ်ဖြစ်စေ၊ ဒဏ်နှစ် ရပ်လုံးကိုဖြစ်စေ ကျခံစေရမည်။

၂၆။ မည်သူမဆို ပုဒ်မ ၂၂ ပါ ပြဋ္ဌာန်းချက်တစ်ရပ်ရပ်ကို ဖောက်ဖျက်ကျူးလွန်ကြောင်း ပြစ်မှုထင်ရှား စီရင်ခြင်းခံရလျှင် သုံးလအထိ ထောင်ဒဏ်ဖြစ်စေ၊ ကျပ်ငါးထောင်အထိ ငွေဒဏ်ဖြစ်စေ၊ ဒဏ်နှစ်ရပ်လုံး ကိုဖြစ်စေ ချမှတ်ခြင်းခံရမည်။

၂၇။ မည်သူမဆို ပုဒ်မ ၂၃ ပါ ပြဋ္ဌာန်းချက်တစ်ရပ်ရပ်ကို ဖောက်ဖျက်ကျူးလွန်ကြောင်း ပြစ်မှုထင်ရှား စီရင်ခြင်းခံရလျှင် နှစ်နှစ်အထိထောင်ဒဏ်ဖြစ်စေ၊ ကျပ်သုံးသောင်းအထိ ငွေဒဏ်ဖြစ်စေ၊ ဒဏ်နှစ်ရပ် လုံးကိုဖြစ်စေ ချမှတ်ခြင်းခံရမည်။

၂၈။ မည်သူမဆို ပုဒ်မ ၂၄ ပါ ပြဋ္ဌာန်းချက်တစ်ရပ်ရပ်ကို ဖောက်ဖျက်ကျူးလွန်ကြောင်း ပြစ်မှုထင်ရှား စီရင်ခြင်းခံရလျှင် တစ်နှစ်အထိ ထောင်ဒဏ်ဖြစ်စေ၊ ကျပ်နှစ်သောင်းအထိ ငွေဒဏ်ဖြစ်စေ၊ ဒဏ်နှစ်ရပ် လုံးကိုဖြစ်စေ ချမှတ်ခြင်းခံရမည်။

၂၉။ မည်သူမဆို ဤဥပဒေအရ ပြစ်မှုတစ်ခုခုကျူးလွန်ခြင်းကို အားပေးကူညီလျှင် သို့မဟုတ် ကျူးလွန်ရန် အားထုတ်လျှင် သို့မဟုတ် ပူးပေါင်းကြံစည်လျှင် ယင်းပြစ်မှုအတွက် ဤဥပဒေတွင် ပြဋ္ဌာန်း ထားသည့် ပြစ်ဒဏ် ချမှတ်ခြင်းခံရမည်။

၃၀။ ဤဥပဒေအရ တရားစွဲတင်ပို့သော ပြစ်မှုအရပ်ရပ်နှင့်စပ်လျဉ်းသည့် သက်သေခံပစ္စည်းသည် တရားရုံးရှေ့တင်ပို့ရန်မလွယ်ကူသော ပစ္စည်းဖြစ်ပါက အကြောင်းအကျိုးဖော်ပြ၍ အစီရင်ခံစာ၊ မှတ်တမ်း၊ ဓါတ်ပုံတို့ဖြင့် တင်ပြနိုင်သည်။ ယင်းသို့တင်ပြခြင်းကို တရားရုံးကလက်ခံ၍ သက်သေခံပစ္စည်းကို ဥပဒေ နှင့်အညီ စီမံခန့်ခွဲခြင်းပြုနိုင်သည်။

၃၁။ တရားရုံးသည် ဤဥပဒေအရ တရားစွဲဆိုတင်ပို့သော ပြစ်မှုတစ်ရပ်ရပ်နှင့်စပ်လျဉ်း၍ ပြစ်မှုထင်ရှား တွေ့ရှိလျှင် သက်ဆိုင်ရာပြစ်မှုအတွက် ချမှတ်ရမည့် ပြစ်ဒဏ်အပြင်-

- (က) ပြစ်မှုကျူးလွန်ရာတွင် အသုံးပြုသည့် ယာဉ်၊ တိရစ္ဆာန်နှင့် အခြားစက်ပစ္စည်းကိရိယာတန်ဆာ ပလာများကို ပြည်သူ့ဘဏ္ဍာအဖြစ် သိမ်းဆည်းရန် အမိန့်ချမှတ်နိုင်သည်။
- (ခ) ပြစ်မှုနှင့် သက်ဆိုင်သော သစ်တောထွက်ပစ္စည်းများကို ပြည်သူ့ဘဏ္ဍာအဖြစ် သိမ်းဆည်းရမည်။
- (ဂ) ပြည်သူ့ဘဏ္ဍာအဖြစ် သိမ်းဆည်းသည့် သစ်တောထွက် ပစ္စည်းများကို သစ်တောဦးစီးဌာနသို့ လွှဲပြောင်းပေးရမည်။

**အခန်း(၁၁)
အထွေထွေ**

၃၂။ ဤဥပဒေအရ သစ်တောဦးစီးဌာနက ရရန်ရှိသောငွေများကို မြေခွန်မပြေ ကျန်ငွေဖြစ်ဘိသကဲ့သို့ ကောက်ခံရမည်။ဤဥပဒေကိစ္စအလို့ငှာ ဝန်ကြီးကတာဝန်ပေးအပ်သော သစ်တောအရာရှိသည် တည်ဆဲ ဥပဒေများအရ ကော်လိပ်တော်အရာရှိ၏ လုပ်ပိုင်ခွင့်များကို ကျင့်သုံးဆောင်ရွက်ခွင့် ရှိစေရမည်။

၃၃။ မြန်မာနိုင်ငံရဲတပ်ဖွဲ့သည် ကော်မတီ သို့မဟုတ် သစ်တောဝန်ထမ်းများက ယင်းတို့၏တာဝန် ဝတ္တရားများကို ဆောင်ရွက်ရာ၌ အကူအညီတောင်းခံလာလျှင် လိုအပ်သောအကူအညီများကို ပေးရ မည်။

၃၄။ ဤဥပဒေပါ ပြစ်မှုများကို ရဲအရေးယူပိုင်ခွင့်ရှိသော ပြစ်မှုများအဖြစ် သတ်မှတ်သည်။

၃၅။ ဤဥပဒေပါ ပြဋ္ဌာန်းချက်များအရ သဘောရိုးဖြင့် လုပ်ငန်းတာဝန်ဆောင်ရွက်သော ကော်မတီ သို့မဟုတ် သစ်တောအရာရှိတို့အပေါ် ပြစ်မှုကြောင်းအရဖြစ်စေ၊ တရားမကြောင်းအရဖြစ်စေ အရေးယူ ခြင်းမရှိစေရ။

၃၆။ ဤဥပဒေပါ ပြဋ္ဌာန်းချက်များကို အကောင်အထည်ဖော်ဆောင်ရွက်နိုင်ရန် အတွက်-

(က) ဝန်ကြီးဌာနသည် လိုအပ်သော နည်းဥပဒေ၊ စည်းမျဉ်း သို့မဟုတ် စည်းကမ်းများကို အစိုးရအဖွဲ့၏ သဘောတူညီချက်ဖြင့် ထုတ်ပြန်နိုင်သည်။

(ခ) ညွှန်ကြားရေးမှူးသည် လိုအပ်သောအမိန့်ကြော်ငြာစာ၊ အမိန့်၊ ညွှန်ကြားချက်နှင့် လုပ်ထုံးလုပ်နည်း များကို ဝန်ကြီးဌာန၏ သဘောတူညီချက်ဖြင့် ထုတ်ပြန်နိုင်သည်။

ပြည်ထောင်စုသမ္မတမြန်မာနိုင်ငံတော် ဖွဲ့စည်းပုံအခြေခံဥပဒေအရ ကျွန်ုပ်လက်မှတ်ရေးထိုးသည်။

(ပုံ) ဘုန်းမော်ရွှေ
ဝန်ကြီးချုပ်
မကွေးတိုင်းဒေသကြီးအစိုးရအဖွဲ့

